

JENESIS

Tar fuka dungua kam dumie.

Gi 1

Yar Gumam tara tara muruo bemie.

1/ Komari ki koi Yar Gumam mapunom boro man beiro kamun beiro beme. 2/ Man bengui, epinau dungua mere dikeme. Yo morom diro mansinom muruo nur ikar dero kamun kama gi wom dume. Yar Gumam Murom nur boromdiri teme tei furo uro beme. 3/ Yar Gumam, Kamun bau borame dungoro, kamun bau bormie. 4/ Yar Gumam bau borngua kanungua aborme. Yar Gumam te kakom kamun bau borame difirungoro, bau borme. Te kakom kama suwame difirungoro, kama sume. 5/ Epe bengua iran, Yar Gumam kamun bau borngua, kamun bau borme, dume. Te kamun kama sungua, girwanga ye, dume. Kamun kama siro bau boro bengua aro ta mora goumie.

6/ Yar Gumam beimoro, Nur mangir morngua i suo kamundiri teme iwa morangoro, te nur suo mangir morangoro, kamun suna wom duwamie, dume. 7/ Yar Gumam epe dungoro, nur suo ei teme iwa dero nur suo oropo eiuro kamun ei suna dome. Yar Gumam epe dungua mere wom fuka dume. 8/ Akai suna dungui, Yar Gumam, kamun ye, dume. Kamun kama siro bau boro bengua aro suo goumie.

9/ Ena Yar Gumam beimoro, Nur mangi tei morngua irai kupir siro furo dian moro man gine duwangua maru boro, dungoro, dian moro man gine dungua maru borme. Yar Gumam epe dungua mere wom fuka dume. 10/ Man gine dungua irai Yar Gumam, mansinom ye, dumie. Te nur dian morngua irai Yar Gumam, furnur ye, dumie. Yar Gumam i kanero, nokapu wom dumie, dikanumie. 11/ Ena Yar Gumam, Er ya kur kewa mansinomdiri fuka duwamie, dume. Kur te er mukom korangua fuka duwamie, dume. Epe dungoro, tar fuka dumie. 12/ Kur kewa ya er

Jenesfs Gf 1

mukom korngua mangir fuka di morme. Yar Gumam i kanero, nokapu wom dumie, dikanume. 13/ Kamun kama siro bau boro bengua aro suraiye goumie.

14/ Yar Gumam beimoro, Kamundiri kewa suo koropane dowaimie, dume. Towane ta bau borngua kakomdiri dowamie, dume. Te suo koropane girwanga kakomdiri dowaimie, dume. Ari yar opar kanero aro kakom kerero te kapa kakom kerero te non iki kakom kerero dowaimie. 15/ Kewa i kamundiri iwa dero keranom si mangir dowaimie, dume. Yar Gumam epe dungua mere wom fuka dume. Yar Gumam kewa otokoro suo beme. 16/ Kewa otokoro wom ta kamun bau borngua kakom dowangoro, te kewa gawo mere dungua kama sungua kakom dowamie, dume. Kumokome ama beme. 17/ Yar Gumam kewa bei engui, dero keranom si mangir einaimie difiro bei eme. 18/ Yar Gumam kewa bei engui, kamun bau borngua kiapam beiro te kamun kama suwangua kiapam beiro bename difiro kewa i beme. Kama suwangua bei ta dero te bau borngua bei ta dero duwame difiro kewa i bei eme. Yar Gumam i kanero, nokapu wom dumie, dikanume. 19/ Kamun kama siro bau boro bengua aro 4 goume.

20/ Yar Gumam, Nuriri kapu kam kam nuriri fuka duwaimie diro te kapuka fuka diro wara garo wanaime, dume. 21/ Yar Gumam epe dungua iran, fis nuriri kapu otokoro beiro te nuriri kapu kam kam beiro dome. Kapuka yokama ama bei eme. Yar Gumam tar i kanero, nokapu wom dumie, dikanume. 22/ Epe kanero, ka nokapu di erero epe dume, Ne nuriri kapu i gan kure munmane wom nuriri morio. Te ne kapuka yokama gan kure ama munmane mansinomdiri morio, di erome. 23/ Kamun kama siro bau boro bengua aro 5 goumie.

24/ Yar Gumam beimoro, Mangir non kei kanom kanom fuka duwaimie, dume. Suo kunowainga iro suo biom morainga iro suo gur onopa kam kam fuka duwaimie, dume. Yar Gumam epe dungua mere wom fuka dume. 25/ Yar Gumam non kei kanom kanom kunowainga beiro biom beiro gur onopa kam kam beiro dome. Yar Gumam i kanero, nokapu wom dumie, dikanumie.

26/ Ena Nenom Yar Gumam iro Wam iro Muruom Nokapu iro beimoro, Nonon morpunga mere epe yar ta bei einapunie, dime. Yar nuriri kapu kiapam beiro kapuka yokama kiapam beiro non kei kuneinga kiapam beiro non kei biom kiapam beiro te gur onopa kam kam kiapam beiro dowame, dime. 27/ Yar Gumam nenen morngua mere epe yar bei eme. Yar beiro opar beiro dome. 28/ Yar Gumam ka nokapu di erero dume, Ne gan munmane kuraingoro, mansinom akai mora muruo kiapam benaimie. Man kiapam beiro nuriri kapu kiapam beiro kapuka yokama kiapam beiro te non kei kanom kanom moringa kiapam beiro benaime, di erome. 29/ Yar Gumam epe di erome, Na kopuna kam kam mukom korngua erero er mukom korngua nowainga ama erero deye, di erome. 30/ Non kei biom muruo iro kapuka iro te non kei muruo moringa iro kur ya er kan arom nero moraime difiro bei eye, di erome. Yar Gumam epe dungua mere wom fuka dume. 31/ Yar Gumam tara tara muruo bengua kanero, i nokapu wom dumie, dikanume. Kamun kama siro bau boro bengua aro 6 gomie.

Gi 2

1/ Yar Gumam epe bengoro, man ya kamun ya bengua tara tara muruo bengua gomie. 2/ Yar Gumam tara tara muruo aro 6 bengua mora gomie. Te aro 7 kakom tei tar ta bekemie. 3/ Yar Gumam aro 6 kakom tara tara muruo bengua gungoro, aro 7 kakom tei iron moro tar ta wom bekeme. Epe bengua iran, ka nokapu diro epe dumie, Aro 7 kakom i nanan kakonam gunom bor eye, dume. 4/ Ari Wanopa Yar Gumam man kamun epe bemie.

Jenesis Gi 2

Yar Gumam Iden man tei tar or erome.

5/ Ari Wanopa Yar Gumam man kamun kor bengua kakom tei, Nim suo, dikengoro, kur ya tar ta neinga tarom mangir fuka dikeme. Te yar ta tar orangua yarom morkeme. 6/ Nim wom sikemba, mansinomdiri iwa nur nenen okom eiro man bei kur tome.

7/ Ari Wanopa Yar Gumam mansinom iro yar beme. Yar yokor morame difiro Yar Gumam giram murom fudi yar gumamdi dongoro, yokor morme.

8/ Ari Wanopa Yar Gumam yar i beiro aro mok gor Iden man tei tar oro yar andiro uro suna dome.

9/ Ari Wanopa Yar Gumam, Er nokapu kanmun eiro mukom korangua nowainga mansinomdi tei mokunaime dungoro, mokwime.

10/ Nur ta Iden tei uro er suna bei kur kara tome. Nur i Iden man tei u mena fungui, bon tero u nur 4 au fime. 11/ Nur ta au fungua kam Pison dume. Nur i Havila man tei gomapo gerome. Akaijom tei kongo gor dume. 12/ Kongo gor Havila man tei dungui, aboro wom dumie. Te akai tei er suo koropane eriomu nurom kipom su dungui, kam deliam ye dinga dumie. Te kongo nokapu ta kam oniks ye dinga suo munmane tei ama borungua dumie. 13/ Nur ta kam Gion dume. Man ta kam Kus ye dinga nur i fu gomapo gerome. 14/ Nur ta kam Taigris dume. Man ta kam Asiria ye dinga nur i aro mokungor koro koi fumie. Nur ta kam Yufretis dumie.

15/ Ari Wanopa Yar Gumam yar bengua andiro furo tar or erongua Iden man dungor suna tei dome. Kokonan beiro suna kiapam beiro morame difiro andiro furo dome. 16/ Ari Wanopa Yar Gumam yar andiro furo dero ditomie, Ne er mukom suna dungui, muruo nowanga dumie, ditomie. 17/ Ne muruo nowaro benba, te er ta dungua mukom korngua nowainga tar mapunom niki dongua te tar mapunom nokapu dungua fore de firainga eriom i towane nekeo. Er mukom i nowanga kakom i goranga dume, ditomie.

18/ Ari Wanopa Yar Gumam beimoro, Yar nenen morngui aborkeme. Konombai bekoro, ama moro akire di towame, dume. **19/** Koma Ari Wanopa Yar Gumam mansinom iro non kei tara tara kapuka ya muruo beme. Yar Gumam tara tara bengua yar Adam i kam tora ye diro ename diro yar morngor enomdiro gumamdiri ume. Adam tara tara muruo kanom eme. Kanom tora ye diro engui, mora kanom dumie. **20/** Yar non kei kunowainga iro kapuka iro non kei biom iro kanom eme. Kanom emba, te konombai ta moro akire di towangua morkeme.

21/ Morkengua iran, Ari Wanopa Yar Gumam yar bei i uriri de tongoro, ur fangua firkeme. Ur du fairo morngua kakom tei Yar Gumam dam ta for dero gam aku ormontongoro, gam koma dungua maurom dai yo dume. **22/** Ari Wanopa Yar Gumam yar i dam for iro opar ta beme. Opar beiro andiro yar morngor fume. **23/** Ena yar i opar kanero epe dume, Yar Gumam na mionam iro yoporanam iro bengua iran, na oparyo ditowariye, dume. **24/** Yar Gumam epe bengua iran, yargan yokama nenom manom madero furo epinombai moringor si daurere morimie. Si daurere towane wom moraimie. **25/** Yar iro epiombai iro yoruwaiye morimba, gai gorkeime.

Gi 3

Yar opar Yar Gumam kam si deime.

1/ Ari Wanopa Yar Gumam tara tara non kei muruo bema, te onopa birom fai tongua non kei kanom kanom moringa iwe de erome. Onopa opar minam wauk tero, Yar Gumam ne er mukom i muruo nekenaime di eromo, dume.

2/ Epe dungoro, ena opar ditomie, Er mukom no muruo nowapunga dume. **3/** Muruo nowapunga dumba, te Yar Gumam epe di norome, Er ta suna dungui, er mukom aunaimboro nowaimboro benaingi, ne goraimie, di norome. Opar onopa epe ditomie.

Jenesis Gi 3

4/ Epe ditongoro, onopa ditomie, Ee, ne wom gorkenainga dume, ditomie. 5/ Yar Gumam difirungua ne er mukom i nowainga kakom tei tar mapunom niki dongua te tar mapunom nokapu dungua fore de firainga dumie, difirume. Ne epe fore de firainga, Yar Gumam difirungua, ari na morka mere moraimie, difirume, ditomie.

6/ Opar i furo er i kanungua, nokapu wom diro mukom neinga dumie, dikanume. Opar epe difirume, na nowarka binam orwom fai narowangua dumie, difirume. Epe difiro er mukom i fero nome. Fer nero wiombai tongoro, ama nome. 7/ Er mukom fer neinga kakom tei mapunom fore de firo, yoruwaiye morpune, difirime. Epe beinga iran, er ta fik ye dinga arom bar iro dirimon tero firo morime.

8/ Kamun taroma eiro fou dungua yar opar suo firinga Ari Wanopa Yar Gumam suna koi wan ungua, firime. Epe firinga iran, er mapunomdiri furo kou faime. 9/ Furo you deimba, te Ari Wanopa Yar Gumam uboro, Adam ne ama mone, dume.

10/ Yar ka mokom baro epe dume, Na ne u suna unga firo kun firie. Na yoruwaiye morka iran, kou faiye, ditomie.

11/ Yar epe dungoro, Yar Gumam minam wauk tome, Eramom ne yoruwaiye mone, di erome. Ne er mukom nekeo, di ereka irai ne neno, ditomie.

12/ Yar Gumam epe dungoro, yar ditomie, Opar ne narenga irai na er mukom narongoro, neye, ditomie.

13/ Epe dungoro, Ari Wanopa Yar Gumam opar epe ditomie, Tabengoro ne epe bene, ditomie.

Epe ditongoro, opar epe dume, Onopa barsin wau narongoro neye, ditomie.

Yar Gumam meina niki dongua erome.

14/ Ari Wanopa Yar Gumam onopa ditome, Opar barsin wau tenga iran, ne meina niki dongua inanie. Non kei kunowainga iro non kei biom iro moringor tei ne towane wom meina niki dongua inanie. Ne maren birere kon wanere kuwan nere

moranie. Ne epe beire mor fure goranie, ditomie.
15/ Na beimoro, ne opar ye kianom kianom de erowaro beye. Ne arinuma iro opar gama gauwoma iro ama kiam kiam moraimie. Opar gama gauwoma towane ta ne binum ekerewangoro, ne kauwom beinom ki go duwanie, ditomie.

16/ Yar Gumam onopa epe ditero opar ditomie, Ne gan moro gan kunowaro benangi, ne gan kipur otokoro karamie. Ne gan kipur otokoro kararo bamba, te ne winumbai fir towangere, yaromi ne kiapam bei erowame, ditomie.

17/ Yar Gumam opar epe ditero yar ditomie, Ne epinbai ka dungua fire dourom bore er mukom nekeo, di ereka irai nene. Epe bengal iran, epinau mansinom fu niki dowamie. Ne yokor more gan kipur kokonan ire kopuna fuka dowangore, ne moranie. 18/ Epinau mansinomdiri tour niki dongua ya kur garom borngua fuka dowamie. Tar dirom fuka duwangui, ne ne moranie. 19/ Ne gan kipur kokonan ire foran bore tar i ore kua kopuna fuka dowangore, ne moranie. Na mansinom iro ne beka monie. Gan kipur kokonan ire tar i or nere mor furo eme gorangi, mansinom kor daranie, ditomie.

20/ Yaromi epiombai kam eiro Iv ye dume. I ari muruo manom morangua iran, kam Iv ye diro eme. 21/ Ari Wanopa Yar Gumam kapu gam gurana diro gar beiro yar epiombai ye fir erome.

**Yar Gumam Iv Adam suna Iden man
moringor eraur mena dome.**

22/ Ena Ari Wanopa Yar Gumam dume, Adam i tar mapunom niki dongua kanero te tar mapunom nokapu dungua kanero dongua iran, nonon morpunga mere morme. Epe morngua iran, er ta mukom korngua nero yokor morainga eriom mukom nowangua faname. Nowangui, kakom kakom mor dero dowangua dumie. 23/ Epe bengua iran, Ari Wanopa Yar Gumam tar or nongua suna Iden man dungor eur mena dome. Yar Gumam Adam bengua mansinom irai tar or nowamie

Jenesis Gi 4

diro eur mena domie. 24/ Aro mokungor tar or nongua Iden ye dinga iwe moringor eur mena dome. Yar Gumam angero or beinga suo koropane kon muriri suna fungua kon muririom i kiapam benaime diro ei erome. Tar ta dikupafuraki dungua mere epe ta er dongua dero kururu si moro kon muriri si fere dero dume. Epe bengua iran, ari er ta mukom korngua nero yokor morainga eriom suna dungor tei nainga faikeme.

Produced by
Christian Communications Ltd.
P.O. Box 95364, Tsimshatsui
Hong Kong

Printed in Hong Kong
CCL/1014P

1987/500